



ပြည်ထောင်စုသမ္မတမြန်မာနိုင်ငံတော်
ပဲခူးတိုင်းဒေသကြီးလွှတ်တော်

ပဲခူးတိုင်းဒေသကြီး
ကျေးရွာထင်းစိုက်ခင်းဥပဒေ

(၂၀၁၄ခုနှစ်၊ ပဲခူးတိုင်းဒေသကြီးလွှတ်တော်ဥပဒေအမှတ်-၁)

၂၀၁၄ခုနှစ် ၊ မတ်လ ၂၁ ရက်

မာတိကာ

စဉ်	အကြောင်းအရာ	စာမျက်နှာ
၁။	နိဒါန်း	၁
၂။	အခန်း(၁) အမည်၊ စတင်အာဏာတည်ခြင်းနှင့် အဓိပ္ပာယ်ဖော်ပြချက်	၁-၃
၃။	အခန်း(၂) ရည်ရွယ်ချက်	၃
၄။	အခန်း(၃) ကျေးရွာထင်းစိုက်ခင်း တည်ထောင်ခြင်း	၃-၄
၅။	အခန်း(၄) ကော်မတီဖွဲ့စည်းခြင်းနှင့် ကော်မတီ၏ လုပ်ငန်းတာဝန်များ	၄-၈
၆။	အခန်း(၅) မြို့နယ်သစ်တောအရာရှိ၏ တာဝန်နှင့် လုပ်ပိုင်ခွင့်များ	၈
၇။	အခန်း(၆) စစ်ဆေးခြင်းနှင့် စီမံခန့်ခွဲရေးနည်းလမ်းအရအရေးယူခြင်း	၉
၈။	အခန်း(၇) စီမံခန့်ခွဲရေးအမိန့်ကို အယူခံခြင်း	၉-၁၀
၉။	အခန်း(၈) တားမြစ်ချက်များ	၁၀
၁၀။	အခန်း(၉) ပြစ်မှုနှင့် ပြစ်ဒဏ်များ	၁၀-၁၂
၁၁။	အခန်း(၁၀) အထွေထွေ	၁၂-၁၃
၁၂။	နောက်ဆက်တွဲများ	
	ပုံစံ(၁) ကျေးရွာထင်းစိုက်ခင်းတည်ထောင်ခွင့်လက်မှတ်	
	ပုံစံ(၂) ကျေးရွာထင်းစိုက်ခင်းအသုံးပြုသူများအတွက် အသိအမှတ်ပြုလွှာ	
	ပုံစံ(၃) အစည်းအဝေးမှတ်တမ်းပုံစံ	

ပဲခူးတိုင်းဒေသကြီး ကျေးရွာထင်းစိုက်ခင်းဥပဒေ
 (၂၀၁၄ ခုနှစ်၊ ပဲခူးတိုင်းဒေသကြီးလွှတ်တော် ဥပဒေအမှတ် ၁ ။)
 ၁၃၇၅ခုနှစ်၊ တပေါင်းလပြည့်ကျော် ၆ ရက်
 ၂၀၁၄ခုနှစ်၊ မတ်လ ၂၁ ရက်

နိဒါန်း

ပြည်ထောင်စုသမ္မတမြန်မာနိုင်ငံတော် ဖွဲ့စည်းပုံအခြေခံဥပဒေ ပုဒ်မ ၁၈၈ အရ အပ်နှင်းထားသော လုပ်ပိုင်ခွင့်များကိုကျင့်သုံးလျက် ပဲခူးတိုင်းဒေသကြီးအတွင်း ကျေးရွာထင်းစိုက်ခင်းဆိုင်ရာလုပ်ငန်းများကို စနစ်တကျ အကောင်အထည်ဖော် ဆောင်ရွက်နိုင်ရန်အလို့ငှာ ဤဥပဒေကို ပြဋ္ဌာန်းလိုက်သည်။

အခန်း(၁)

အမည်၊ စတင်အာဏာတည်ခြင်းနှင့် အဓိပ္ပာယ်ဖော်ပြချက်

- ၁။ (က) ဤဥပဒေကို ပဲခူးတိုင်းဒေသကြီး ကျေးရွာထင်းစိုက်ခင်းဥပဒေ ဟုခေါ်တွင်စေရမည်။
- (ခ) ဤဥပဒေသည် ထုတ်ပြန်ကြေငြာသည့်နေ့မှစ၍ ပဲခူးတိုင်းဒေသကြီးတစ်ဝန်းလုံး၌ အာဏာတည်စေရမည်။
- ၂။ ဤဥပဒေတွင်ပါရှိသောအောက်ပါစကားရပ်များသည် ဖော်ပြပါအတိုင်းအဓိပ္ပာယ်သက်ရောက်စေရမည် -

- (က) တိုင်းဒေသကြီးဆိုသည်မှာ ပဲခူးတိုင်းဒေသကြီးကိုဆိုသည်။
- (ခ) အစိုးရအဖွဲ့ဆိုသည်မှာ ပဲခူးတိုင်းဒေသကြီးအစိုးရအဖွဲ့ကိုဆိုသည်။
- (ဂ) ဝန်ကြီးဌာနဆိုသည်မှာပဲခူးတိုင်းဒေသကြီးသစ်တောနှင့်သတ္တုဝန်ကြီးဌာနကိုဆိုသည်။
- (ဃ) ဝန်ကြီးဆိုသည်မှာ ပဲခူးတိုင်းဒေသကြီး၊ သစ်တောနှင့်သတ္တုဝန်ကြီးဌာန၊ ဝန်ကြီးကိုဆိုသည်။
- (င) ကြိုးဝိုင်းတောဆိုသည်မှာသစ်တောဥပဒေအရ ကြိုးဝိုင်းတောအဖြစ်ဖွဲ့စည်းထားသော နယ်မြေကိုဆိုသည်။
- (စ) ကြိုးပြင်ကာကွယ်တောဆိုသည်မှာသစ်တောဥပဒေအရကြိုးပြင်ကာကွယ်တောအဖြစ် သတ်မှတ်ကြေညာထားသည့်နယ်မြေကိုဆိုသည်။
- (ဆ) သစ်တောနယ်မြေဆိုသည်မှာ ကြိုးဝိုင်းတောနှင့် ကြိုးပြင်ကာကွယ်တောအဖြစ်သတ်မှတ်ထားသည့်နယ်မြေကိုဆိုသည်။
- (ဇ) အစိုးရကစီမံခန့်ခွဲပိုင်ခွင့်ရှိသောမြေဆိုသည်မှာတည်ဆဲဥပဒေတစ်ရပ်ရပ်အရ အစိုးရဌာန၊ အဖွဲ့အစည်း သို့မဟုတ် ပုဂ္ဂိုလ်တစ်ဦးဦးကစိုက်ပျိုးလုပ်ကိုင်ခွင့်၊ လက်ဝယ်ထား

ခွင့်၊ အသုံးပြုခွင့်၊ အကျိုးခံစားခွင့်၊ ဆက်ခံခွင့် သို့မဟုတ် လွှဲပြောင်းပိုင်ခွင့်ရှိသောမြေ မှအပ အခြားမြေကိုဆိုသည်။

- (ဈ) သစ်ပင်ဆိုသည်မှာ သစ်မြစ်၊သစ်ငုတ်၊ ပင်စည်၊ အကိုင်းအခက်၊ ချုံ၊ နွယ်၊ ဝါး၊ကြိမ်၊ သစ်ခွနှင့်ယင်းတို့၏အပင်ပေါက်တို့ကိုဆိုသည်။
- (ည) တားမြစ်သစ်ပင်ဆိုသည်မှာ ကျွန်းပင်နှင့်သစ်တောဥပဒေအရ တားမြစ်သစ်ပင်အဖြစ် သတ်မှတ်ကြေငြာထားသည့်သစ်ပင်ကိုဆိုသည်။
- (ဋ) ထင်းဆိုသည်မှာ လောင်စာအဖြစ်သာအသုံးပြုရန်သင့်လျော်သော သစ်ပင်၊ သစ်ပိုင်း သို့မဟုတ် သစ်စတို့ကိုဆိုသည်။
- (ဌ) ထင်းစိုက်ခင်းဆိုသည်မှာ ထင်းအဖြစ်အသုံးပြုနိုင်ရန်အတွက် သစ်တောဦးစီးဌာနက ဖြစ်စေ၊ ကျေးရွာလူထုကဖြစ်စေ၊ အဖွဲ့အစည်းတစ်ရပ်ရပ်ကဖြစ်စေ၊ ပုဂ္ဂိုလ်တစ်ဦးဦး ကဖြစ်စေ စိုက်ပျိုးတည်ထောင်ထိန်းသိမ်းထားသော သစ်တောစိုက်ခင်းကိုဆိုသည်။
- (ဍ) ကျေးရွာထင်းစိုက်ခင်းဆိုသည်မှာ သစ်တောဦးစီးဌာနက နှစ်အကန့်အသတ်အလိုက် စိုက်ပျိုးပေးပြီးနောက် ကျေးရွာပိုင်အဖြစ်ဆက်လက်ထိန်းသိမ်းသုံးစွဲနိုင်ရန် လွှဲပြောင်း ပေးသည့် ထင်းစိုက်ခင်း သို့မဟုတ် ကျေးရွာလူထုက စုပေါင်းလုပ်အားဖြင့် စိုက်ပျိုး ပြီး ထိန်းသိမ်းသုံးစွဲသော ကျေးရွာပိုင်ထင်းစိုက်ခင်းကိုဆိုသည်။
- (ဎ) သစ်တောထွက်ပစ္စည်းဆိုသည်မှာ ကျေးရွာထင်းစိုက်ခင်းအပါအဝင် သစ်တောနယ် မြေအတွင်း ပေါက်ရောက်နေသော သို့မဟုတ် တွေ့ရှိရသော သစ်ပင်၊ သစ်ရွက်၊ ပန်း၊ သစ်သီးနှင့် ယင်းတို့မှ ထွက်ရှိသောပစ္စည်းများကို ဆိုသည်။ ယင်းစကားရပ်တွင် တောတိရစ္ဆာန်များ၊ ပိုးမွှားများ၊ ယင်းတို့၏အစိတ်အပိုင်းများနှင့် ယင်းတို့မှထွက်ရှိ သောပစ္စည်းများလည်း ပါဝင်သည်။
- (ဏ) ညွှန်ကြားရေးမှူးဆိုသည်မှာ ပဲခူးတိုင်းဒေသကြီး၊ သစ်တောဦးစီးဌာန၊ ညွှန်ကြားရေး မှူးကိုဆိုသည်။
- (တ) သစ်တောအရာရှိဆိုသည်မှာ ပဲခူးတိုင်းဒေသကြီး၊ ခရိုင်၊ မြို့နယ် သစ်တောဦးစီးဌာန ၏ အကြီးအမှူးကိုဆိုသည်။
- (ထ) သစ်တောဝန်ထမ်းဆိုသည်မှာ ပဲခူးတိုင်းဒေသကြီး သစ်တောဦးစီးဌာန၏ တောကြပ် မှုညွှန်ကြားရေးမှူးအထိ အဆင့်ဆင့်သော သစ်တောစီမံခန့်ခွဲမှုဆိုင်ရာဝန်ထမ်းများကို ဆိုသည်။
- (ဒ) မြို့နယ်ကော်မတီဆိုသည်မှာ ဤဥပဒေအရ ဖွဲ့စည်းပေးထားသော မြို့နယ်ထင်း စိုက်ခင်းကြီးကြပ်ရေးကော်မတီကိုဆိုသည်။
- (ဓ) ကျေးရွာကော်မတီဆိုသည်မှာ ဤဥပဒေအရ ဖွဲ့စည်းပေးထားသော ကျေးရွာထင်း စိုက်ခင်းကြီးကြပ်ရေးကော်မတီကိုဆိုသည်။

- (န) အသုံးပြုသူများအဖွဲ့ဆိုသည်မှာ သက်ဆိုင်ရာကျေးရွာထင်းစိုက်ခင်းကို စိုက်ပျိုးကိန်းသိမ်းသုံးစွဲရန် ဤဥပဒေအရ ဖွဲ့စည်းထားသော ကျေးရွာထင်းစိုက်ခင်းအသုံးပြုသူများအဖွဲ့ကိုဆိုသည်။
- (ပ) နယ်နိမိတ်အမှတ်အသားဆိုသည်မှာ ကျောက်တိုင်၊ ကွန်ကရစ်တိုင်၊ သံတိုင်၊ သစ်သားတိုင်၊ ပိုက်လုံး၊ ကျောက်ပုံ၊ သစ်ပင်တွင်သတ်မှတ်ထားသောအမှတ် သို့မဟုတ် တစ်နည်းနည်းဖြင့် သတ်မှတ်နယ်နိမိတ်ကို ဖော်ပြထားသော အမှတ်အသားကိုဆိုသည်။

အခန်း(၂)

ရည်ရွယ်ချက်များ

၃။ ဤဥပဒေ၏ ရည်ရွယ်ချက်များမှာ အောက်ပါအတိုင်းဖြစ်သည် -

- (က) အစိုးရကစီမံခန့်ခွဲပိုင်ခွင့်ရှိသောမြေများ၊ မြေလွတ်မြေရိုင်းများ၊ ပျက်စီးနေသောသစ်တောမြေများတွင် ထင်းစိုက်ခင်းများထူထောင်ခြင်းဖြင့် ဒေသခံပြည်သူလူထု၏ လူမှုစီးပွားဖွံ့ဖြိုးလာစေရန်နှင့် သဘာဝပတ်ဝန်းကျင်ထိန်းသိမ်းနိုင်စေရန်၊
- (ခ) မြေအသုံးချမှုတန်ဖိုး ပိုမိုရရှိစေရန်၊
- (ဂ) ကျေးရွာထင်းစိုက်ခင်းကိုကျေးရွာလူထုကစုပေါင်းစိုက်ပျိုးခြင်း၊ ထူထောင်ခြင်း၊ စနစ်တကျထုတ်ယူသုံးစွဲခြင်းဖြင့် သဘာဝလောင်စာတိုးမြှင့် အသုံးပြုနိုင်ရန်နှင့် သဘာဝပတ်ဝန်းကျင်ထိခိုက်ပျက်စီးခြင်းမှကာကွယ်ရန်၊
- (ဃ) ကျေးရွာထင်းစိုက်ခင်းတည်ထောင်ခြင်းဖြင့် နိုင်ငံပိုင်သဘာဝတောများ လျော့နည်းလာစေခြင်းမှကာကွယ်ရန်၊
- (င) ကျေးရွာထင်းစိုက်ခင်းများတည်ထောင်ခြင်းဖြင့် လောင်စာရရှိရေးအတွက် သဘာဝတောများအပေါ်မှီခိုခြင်းမှ လျော့ချနိုင်ပြီး တောပြုန်းတီးမှုကြောင့် ရာသီဥတုဖောက်ပြန်မှုမှ ကာကွယ်နိုင်ရန်။

အခန်း(၃)

ကျေးရွာထင်းစိုက်ခင်းတည်ထောင်ခြင်း

၄။ ကျေးရွာထင်းစိုက်ခင်းတည်ထောင်လိုသောကျေးရွာမှကျေးရွာအုပ်ချုပ်ရေးအဖွဲ့သည် မြို့နယ်ကော်မတီမှသတ်မှတ်ထားသော သတ်မှတ်ချက်များနှင့်အညီ ညွှန်ကြားရေးမှူးထံ ကျေးရွာထင်းစိုက်ခင်းတည်ထောင်ခွင့်ပြုရန် လျှောက်ထားရမည်။

၅။ ညွှန်ကြားရေးမှူးသည် ကျေးရွာထင်းစိုက်ခင်းတည်ထောင်ခွင့်ပြုရန် လျှောက်ထားချက်နှင့်စပ်လျဉ်း၍ စိစစ်ချက်နှင့်သဘောထားမှတ်ချက်ပေးရန် သက်ဆိုင်ရာမြို့နယ်ကော်မတီသို့တောင်းခံရမည်။

၆။ ညွှန်ကြားရေးမှူးသည်သက်ဆိုင်ရာမြို့နယ်ကော်မတီ၏ စိစစ်ချက်နှင့် သဘောထားမှတ်ချက်တို့ကို ရရှိလျှင် -

(က) ကျေးရွာထင်းစိုက်ခင်း တည်ထောင်လိုသော နယ်မြေဒေသသည် သစ်တောနယ်မြေအတွင်းဖြစ်ပါက ပတ်ဝန်းကျင်ထိန်းသိမ်းရေးနှင့် သစ်တောရေးရာဝန်ကြီးဌာန၏ သဘောတူညီချက်ကြိုတင်ရယူ၍ မြို့နယ်ကော်မတီ၏ စိစစ်ချက်၊ သဘောထားမှတ်ချက်နှင့်အတူ မိမိ၏သဘောထားမှတ်ချက်ဖြင့် ဝန်ကြီးမှတစ်ဆင့်အစိုးရအဖွဲ့ထံ တင်ပြရမည်။

(ခ) ကျေးရွာထင်းစိုက်ခင်း တည်ထောင်လိုသော နယ်မြေဒေသသည် မြေလွတ်မြေရိုင်းနှင့် အစိုးရကစီမံခန့်ခွဲပိုင်ခွင့်ရှိသောမြေတွင်ဖြစ်ပါက မြို့နယ်ကော်မတီ၏စိစစ်ချက်၊ သဘောထားမှတ်ချက်နှင့်အတူ မိမိ၏သဘောထားမှတ်ချက်ဖြင့် ဝန်ကြီးမှတစ်ဆင့် အစိုးရအဖွဲ့ထံ တင်ပြရမည်။

၇။ အစိုးရအဖွဲ့သည် ကျေးရွာထင်းစိုက်ခင်းအဖြစ် သတ်မှတ်တည်ထောင်ခွင့်ပြုရန် ဝန်ကြီး၏ တင်ပြလာခြင်းအပေါ် စည်းကမ်းသတ်မှတ်ချက်များဖြင့် ခွင့်ပြုနိုင်သည်။

၈။ ညွှန်ကြားရေးမှူးသည် ဝန်ကြီး သို့မဟုတ် အစိုးရအဖွဲ့၏ ခွင့်ပြုချက်ကိုရရှိလျှင် ရက်ပေါင်း (၃၀)အတွင်း ကျေးရွာထင်းစိုက်ခင်း တည်ထောင်ခွင့်လျှောက်ထားသော ကျေးရွာအုပ်ချုပ်ရေးအဖွဲ့နှင့် သက်ဆိုင်ရာ မြို့နယ်ကော်မတီသို့ အကြောင်းကြားရမည်။

၉။ ကျေးရွာထင်းစိုက်ခင်းတည်ထောင်ခွင့်လျှောက်ထားသည့် ကျေးရွာအုပ်ချုပ်ရေးအဖွဲ့သည် ညွှန်ကြားရေးမှူးထံမှအကြောင်းကြားစာရရှိလျှင် ကျေးရွာကော်မတီဖွဲ့စည်းရန်အတွက် မြို့နယ်ကော်မတီနှင့် ဆက်သွယ်ဆောင်ရွက်ရမည်။

အခန်း(၄)

ကော်မတီဖွဲ့စည်းခြင်းနှင့်ကော်မတီ၏ လုပ်ငန်းတာဝန်များ

၁၀။ (က) ဝန်ကြီးသည်အစိုးရအဖွဲ့၏ အတည်ပြုချက်ဖြင့် မြို့နယ်ထင်းစိုက်ခင်းကြီးကြပ်ရေးကော်မတီ ကို အောက်ပါအတိုင်းဖွဲ့စည်းရမည် -

- (၁) မြို့နယ်အုပ်ချုပ်ရေးမှူး ဥက္ကဋ္ဌ
- မြို့နယ်အထွေထွေအုပ်ချုပ်ရေးဦးစီးဌာန၊
- (၂) ဦးစီးအရာရှိ အဖွဲ့ဝင်
- မြို့နယ်မြေစာရင်းဦးစီးဌာန၊
- (၃) အမှုဆောင်အရာရှိ အဖွဲ့ဝင်
- မြို့နယ်စည်ပင်သာယာရေးဦးစီးဌာန၊

- (၄) ဦးစီးအရာရှိ အဖွဲ့ဝင်
မြို့နယ်စိုက်ပျိုးရေးဦးစီးဌာန၊
- (၅) မြို့နယ်ဖွံ့ဖြိုးရေးအထောက်အကူပြုအဖွဲ့ဝင်(၁)ဦး အဖွဲ့ဝင်
- (၆) မြို့မိမြို့ဖ(၁)ဦး အဖွဲ့ဝင်
- (၇) ဦးစီးအရာရှိ အတွင်းရေးမှူး
မြို့နယ်သစ်တောဦးစီးဌာန

(ခ) မြို့နယ်ထင်းစိုက်ခင်း ကြီးကြပ်ရေးကော်မတီ၏ သက်တမ်းမှာ ၃နှစ် ဖြစ်သည်။

၁၁။ ဝန်ကြီးသည် အစိုးရအဖွဲ့၏အတည်ပြုချက်ဖြင့် မြို့နယ်ကော်မတီကို လိုအပ်ပါကပြင်ဆင် ဖွဲ့စည်းခြင်း၊ အစားထိုးခြင်း ပြုနိုင်သည်။

၁၂။ မြို့နယ်ကော်မတီ၏လုပ်ငန်းတာဝန်များမှာ အောက်ပါအတိုင်းဖြစ်သည် -

- (က) ညွှန်ကြားရေးမှူးမှ စိစစ်ရန်ပေးပို့လာသော ကျေးရွာထင်းစိုက်ခင်းတည်ထောင်ခွင့် ပြုရန်လျှောက်ထားလွှာများကို စိစစ်၍ သဘောထားမှတ်ချက်နှင့်အတူ ညွှန်ကြားရေး မှူးထံပြန်လည်တင်ပြခြင်း၊
- (ခ) ကျေးရွာထင်းစိုက်ခင်း မြေနေရာရွေးချယ်မှုကို စိစစ်တင်ပြခြင်း၊
- (ဂ) အသုံးပြုသူများအဖွဲ့မှ ရွေးချယ်ဖွဲ့စည်း၍တင်ပြလာသော ကျေးရွာကော်မတီဖွဲ့စည်း ခြင်းအား အတည်ပြုခြင်း။
- (ဃ) ကျေးရွာထင်းစိုက်ခင်းလုပ်ငန်းအဆင့်ဆင့်တွင် သစ်တောဦးစီးဌာနနှင့် ကျေးရွာလူထု အကြားလုပ်ငန်းများညှိနှိုင်းပေါင်းစပ်ပေးခြင်း၊
- (င) ကျေးရွာထင်းစိုက်ခင်းလုပ်ငန်းအဆင့်ဆင့်တွင်စည်းကမ်းဖောက်ဖျက်မှုများကိုစစ်ဆေး ၍စီမံခန့်ခွဲရေးနည်းလမ်းအရအရေးယူခြင်း၊
- (စ) ကျေးရွာထင်းစိုက်ခင်းများမှ ထုတ်ယူသုံးစွဲခြင်းနှင့် ပြန်လည်စိုက်ပျိုးခြင်းတို့ကို စည်း ကမ်းတကျဖြစ်စေရေးအတွက်ကြီးကြပ်ခြင်း၊
- (ဆ) ကျေးရွာထင်းစိုက်ခင်းများ တိုးတက်အောင်မြင်စေရေးအတွက် လိုအပ်သောအကြံပြု ချက်များကို ညွှန်ကြားရေးမှူး သို့မဟုတ် ဝန်ကြီးထံတင်ပြခြင်း။

၁၃။ ကျေးရွာထင်းစိုက်ခင်းတည်ထောင်ခွင့်ရရှိသောကျေးရွာအုပ်ချုပ်ရေးအဖွဲ့သည် ကျေးရွာထင်း စိုက်ခင်းလုပ်ငန်းဆောင်ရွက်လိုသူများ ပါဝင်သောအသုံးပြုသူများအဖွဲ့ကို ဖွဲ့စည်းရမည်။

၁၄။ (က) ကျေးရွာထင်းစိုက်ခင်း ကြီးကြပ်ရေးကော်မတီကို ကျေးရွာထင်းစိုက်ခင်း အသုံးပြုသူ များအဖွဲ့မှ အဖွဲ့ဝင်(၇)ဦး သို့မဟုတ် (၉)ဦးဖြင့် ဖွဲ့စည်းရမည်။

(ခ) ကော်မတီဥက္ကဋ္ဌနှင့် အတွင်းရေးမှူးတို့ကို ကော်မတီအဖွဲ့ဝင် အများဆန္ဒဖြင့် တာဝန် ပေးအပ်ရမည်။

(ဂ) ကျေးရွာထင်းစိုက်ခင်း ကြီးကြပ်ရေးကော်မတီ၏ သက်တမ်းမှာ ၃နှစ် ဖြစ်သည်။

၁၅။ ကျေးရွာကော်မတီဝင်များ ပြောင်းလဲပြင်ဆင်အစားထိုးခြင်းပြုလုပ်လိုပါက ကော်မတီဝင် အများစု၏ ဆန္ဒဖြင့် ရွေးချယ်ပြီး မြို့နယ်ကော်မတီ၏ အတည်ပြုချက်ရယူရမည်။

၁၆။ ကျေးရွာကော်မတီသည် မြို့နယ်သစ်တောအရာရှိ၏အကူအညီဖြင့် ကျေးရွာထင်းစိုက်ခင်း အုပ်ချုပ်လုပ်ကိုင်မှုစီမံချက်ကိုရေးဆွဲပြီး မြို့နယ်ကော်မတီသို့ တင်ပြအတည် ပြုချက်ရယူရမည်။

၁၇။ မြို့နယ်ကော်မတီသည် ကျေးရွာထင်းစိုက်ခင်းအုပ်ချုပ်လုပ်ကိုင်မှုစီမံချက်ကို အတည်ပြုပါက ကျေးရွာထင်းစိုက်ခင်းတည်ထောင်ခွင့်လက်မှတ်အား ကျေးရွာကော်မတီသို့ ထုတ်ပေးရန် ညွှန်ကြား ရေးမှူးထံသို့ ထောက်ခံတင်ပြရမည်။

၁၈။ ညွှန်ကြားရေးမှူးသည် ပုဒ်မ ၇ အရ ခွင့်ပြုချက်နှင့်အညီ နောက်ဆက်တွဲပုံစံ(၁)ဖြင့် တည် ထောင်ခွင့်လက်မှတ်ထုတ်ပေးရမည်။ အဆိုပါတည်ထောင်ခွင့်လက်မှတ်နှင့်အတူ စည်းကမ်းချက်များ ကို ပူးတွဲပေးရမည်။

၁၉။ ကျေးရွာကော်မတီ၏ လုပ်ငန်းတာဝန်များမှာ အောက်ပါအတိုင်း ဖြစ်သည် -

- (က) ကျေးရွာထင်းစိုက်ခင်းအသုံးပြုသူများအဖွဲ့က ကျေးရွာကော်မတီကို ဖွဲ့စည်းပြီးလျှင် မြို့နယ်ကော်မတီသို့ တင်ပြအတည်ပြုချက်ရယူခြင်း၊
- (ခ) ကျေးရွာထင်းစိုက်ခင်းများ ထိန်းသိမ်းကြီးကြပ်ဆောင်ရွက်ခြင်း၊
- (ဂ) ကျေးရွာထင်းစိုက်ခင်းမှ ထင်းခုတ်လှဲထုတ်လုပ်ခြင်းဆိုင်ရာ ကိစ္စများနှင့်စပ်လျဉ်း၍ သစ်တောဦးစီးဌာန၏ နည်းစနစ်များနှင့်အညီ လိုက်နာဆောင်ရွက်မှုရှိမရှိ စစ်ဆေး ကြပ်မတ်ခြင်း၊
- (ဃ) ကျေးရွာထင်းစိုက်ခင်းတွင်ပါဝင်ဆောင်ရွက်မည့်အိမ်ထောင်စုစာရင်းများပြုစုထားပြီး ကျေးရွာထင်းစိုက်ခင်း အသုံးပြုသူများအဖွဲ့ဝင်စာရင်းပြုစုခြင်း၊ ထင်းစိုက်ခင်းနှင့် သက်ဆိုင်သည့်အိမ်ထောင်စုစာရင်းသတ်မှတ်ခြင်း၊
- (င) အသုံးပြုသူများအဖွဲ့လိုက်နာရမည့် စည်းကမ်းချက်များကို သတ်မှတ်ခြင်း၊
- (စ) ကျေးရွာထင်းစိုက်ခင်းရှိ ထင်းများကို ခိုးယူခုတ်လှဲမှုမရှိစေရန် ကြပ်မတ်ဆောင်ရွက် ခြင်း၊
- (ဆ) ကျေးရွာထင်းစိုက်ခင်းရှိ အပင်များကို နှစ်စဉ်အလှည့်ကျ ခုတ်လှဲသုံးစွဲနိုင်ရန် စီမံဆောင်ရွက်ခြင်း၊
- (ဇ) မြို့နယ်သစ်တောဦးစီးဌာန၏အကူအညီဖြင့် ခုတ်လှဲပြီးဧရိယာများတွင်ကျေးရွာထင်း စိုက်ခင်း ပြန်လည်ထူထောင်ရေးအတွက် ထင်းစိုက်ခင်းစိုက်ပျိုး၊ ပြုစု၊ ထိန်းသိမ်းရေး နည်းစနစ်များ ချမှတ်ဆောင်ရွက်ခြင်း၊
- (ဈ) ခုတ်လှဲပြီးထင်းပင်များအား ကျေးရွာကော်မတီဝင်အများစု၏ သဘောတူညီချက်ဖြင့် စီမံခန့်ခွဲသုံးစွဲခြင်း၊

- (ည) ကျေးရွာထင်းစိုက်ခင်းဆိုင်ရာလုပ်ငန်းဆောင်ရွက်မှုများကို စနစ်တကျမှတ်တမ်းထားရှိခြင်း၊
- (ဋ) ကျေးရွာထင်းစိုက်ခင်းစီမံအုပ်ချုပ်ခြင်း၊ စိုက်ပျိုးခြင်း၊ ခုတ်ယူသုံးစွဲခြင်း၊ ပြန်လည်စိုက်ပျိုးခြင်းဆိုင်ရာလုပ်ငန်းများကို စီမံချက်ရေးဆွဲဆောင်ရွက်နိုင်ရေးအတွက် သစ်တောဦးစီးဌာနသို့ အကူအညီတောင်းခံခြင်း၊
- (ဌ) ကျေးရွာထင်းစိုက်ခင်းအတွင်း သဘာဝအလျောက်ပေါက်ရောက်နေသော သစ်တောဥပဒေအရ တားမြစ်သစ်ပင်များနှင့်စပ်လျဉ်း၍ သစ်တောဦးစီးဌာနသို့ တင်ပြထိန်းသိမ်းခြင်း၊
- (ဍ) ကျေးရွာထင်းစိုက်ခင်းမှ ထွက်ရှိသည့်ထင်းနှင့် သစ်တောထွက်ပစ္စည်းများကို ထုတ်လုပ်ခြင်း၊ မီးသွေးဖုတ်ခြင်း၊ ပြန်လည်ခွဲစိတ်ခြင်း၊ သယ်ယူရောင်းချခြင်းနှင့် စပ်လျဉ်း၍ သစ်တောဦးစီးဌာနကထုတ်ပြန်သည့် စည်းကမ်းများနှင့်အညီ ဆောင်ရွက်ခြင်း၊
- (ဎ) ကျေးရွာထင်းစိုက်ခင်းမှထွက်ရှိသည့် ထင်းနှင့်သစ်တောထွက်ပစ္စည်းများကို မြို့နယ်ကျော်၍ သယ်ယူရွှေ့ပြောင်းလိုလျှင် သစ်တောဦးစီးဌာန၏ လုပ်ထုံးလုပ်နည်းများနှင့်အညီဆောင်ရွက်ခြင်း၊
- (ဏ) ကျေးရွာထင်းစိုက်ခင်းမှထွက်ရှိသည့် ထင်းကိုမီးသွေးဖုတ်လိုပါက မီးသွေးဖိုတည်ထောင်ခွင့်နှင့် မီးသွေးဖုတ်ခွင့်ကို သက်ဆိုင်ရာမြို့နယ်သစ်တောဦးစီးဌာနသို့ လျှောက်ထား ရယူခြင်း၊

၂၀။ ကျေးရွာကော်မတီသည် ကျေးရွာထင်းစိုက်ခင်းနယ်နိမိတ်အမှတ်အသားများကို အများပြည်သူ အလွယ်တကူသိရှိနိုင်ရန် ထင်ရှားစွာပြုလုပ်မှတ်သားထားရမည်။

၂၁။ ကျေးရွာကော်မတီသည် အသုံးပြုသူများအဖွဲ့ဝင်ကြေးကို အဖွဲ့ဝင်အများစု၏ ဆန္ဒဖြင့် သတ်မှတ်နှုန်းထားအတိုင်း ဆောင်ရွက်နိုင်သည်။

၂၂။ ကျေးရွာကော်မတီသည် အသုံးပြုသူများအဖွဲ့သို့ အဖွဲ့ဝင်အဖြစ်ဝင်ရောက်သည့် အိမ်ထောင်စုကို မှတ်ပုံတင်စာရင်းသွင်းပြီး အသိအမှတ်ပြုလွှာ နောက်ဆက်တွဲပုံစံ(၂)ကို ထုတ်ပေးရမည်။

၂၃။ ကျေးရွာကော်မတီသည် ထင်းများခုတ်ယူသုံးစွဲရန် ခွင့်ပြုရာတွင် ခုတ်လှဲအသုံးပြုသည့် ထင်းပမာဏကို မူတည်ပြီး အသုံးပြုသူများအဖွဲ့၏ အများဆန္ဒဖြင့်သတ်မှတ်သော နှုန်းထားအတိုင်း ရန်ပုံငွေကောက်ယူနိုင်သည်။

၂၄။ ကျေးရွာကော်မတီသည် ငွေစာရင်းကို စနစ်တကျရေးသွင်း၍ ကျေးရွာထင်းစိုက်ခင်း အတွက် ရန်ပုံငွေ အသုံးပြုရာတွင် အစည်းအဝေးဆုံးဖြတ်ချက်ဖြင့် ဆောင်ရွက်ရမည်။

၂၅။ မြို့နယ်ကော်မတီသည် ကျေးရွာကော်မတီ၏ လက်ဝယ်ထားရှိခွင့်ရှိသော အများဆုံးရန်ပုံငွေပမာဏကို သတ်မှတ်ထားရမည်။

၂၆။ ကျေးရွာကော်မတီသည် သတ်မှတ်ရန်ပုံငွေထက် ငွေကြေးပမာဏများပြားလာပါက မြို့နယ် ကော်မတီသို့တင်ပြပြီး ဘဏ်ငွေစုစာအုပ် ပြုလုပ်ထားရှိရမည်။

၂၇။ ကျေးရွာကော်မတီသည် -

- (က) ကော်မတီအစည်းအဝေးကို အနည်းဆုံးတစ်လလျှင်တစ်ကြိမ် ကျင်းပရမည်။
- (ခ) အသုံးပြုသူများအဖွဲ့နှင့် အခါအားလျော်စွာတွေ့ဆုံရမည်။
- (ဂ) အသုံးပြုသူများအဖွဲ့ အစည်းအဝေးတွင် ငွေကြေးသုံးစွဲမှုအား အသိပေးရှင်းလင်း ရမည်။
- (ဃ) အစည်းအဝေးမှတ်တမ်း၊ တွေ့ဆုံဆွေးနွေးပွဲမှတ်တမ်းကို နောက်ဆက်တွဲပုံစံ(၃)ဖြင့် မှတ်တမ်းတင်ခြင်း၊ မှတ်တမ်းထိန်းသိမ်းခြင်းများ ဆောင်ရွက်ရမည်။

အခန်း(၅)

မြို့နယ်သစ်တောအရာရှိ၏ တာဝန်နှင့်လုပ်ပိုင်ခွင့်များ

၂၈။ မြို့နယ်သစ်တောအရာရှိ၏ တာဝန်နှင့်လုပ်ပိုင်ခွင့်များမှာ အောက်ပါအတိုင်းဖြစ်သည် -

- (က) ကျေးရွာထင်းစိုက်ခင်းများနှင့်စပ်လျဉ်း၍ စတင်စိုက်ပျိုးတည်ထောင်သည့်နှစ်တွင် ဒေသလိုအပ်ချက်နှင့်ကိုက်ညီသောပျိုးပင်များကို ဖြန့်ဝေပေးခြင်း၊
- (ခ) ကျေးရွာထင်းစိုက်ခင်းများအား ထိန်းသိမ်းကာကွယ်ခြင်းအတွက် နည်းပညာများပေး ခြင်း၊ လိုအပ်သလိုညွှန်ပြခြင်း၊
- (ဂ) ကျေးရွာထင်းစိုက်ခင်းဆိုင်ရာလုပ်ငန်းများကို စနစ်တကျမှတ်တမ်းတင်ထားရှိ၍ထိန်း သိမ်းဆောင်ရွက်စေခြင်း၊
- (ဃ) ကျေးရွာထင်းစိုက်ခင်းများတွင် ကျေးရွာထင်းစိုက်ခင်း ကြီးကြပ်ရေးကော်မတီက စိုက်ခင်းစီမံဆောင်ရွက်ခြင်း၊ ခုတ်လှဲခြင်း၊ ထုတ်လုပ်ခြင်း၊ ပြန်လည်စိုက်ပျိုးခြင်းဆိုင် ရာစီမံချက်များရေးဆွဲရာတွင် အထောက်အပံ့ဖြစ်စေရန် ကြီးကြပ်ခြင်း၊ ကူညီခြင်း၊
- (င) ကျေးရွာထင်းစိုက်ခင်းမှ ထုတ်ယူသောထင်းများကိုကျေးရွာအတွက် အသုံးပြုခြင်းမှ အပ စီးပွားရေးအလို့ငှာ ရောင်းချခြင်းအတွက် သစ်တောဦးစီးဌာနက သတ်မှတ်ထား သောအခွန်အခကောက်ခံခြင်း၊
- (စ) ကျေးရွာထင်းစိုက်ခင်းမှထွက်ရှိသော ထင်းနှင့်သစ်တောထွက်ပစ္စည်းများထုတ်ယူခြင်း၊ သယ်ယူရွှေ့ပြောင်းခြင်းကို သစ်တောဦးစီးဌာန၏ လုပ်ထုံးလုပ်နည်းများနှင့်အညီစစ် ဆေးခြင်း၊ ကြီးကြပ်ခြင်း၊ ခွင့်ပြုခြင်း သို့မဟုတ် အရေးယူခြင်း၊
- (ဆ) ကျေးရွာထင်းစိုက်ခင်းတည်ထောင်ထားသည့်မြေအား အခြားမြေအဖြစ်ပြောင်းလဲ အသုံးပြုမှု၊ လွှဲပြောင်းရောင်းချမှု၊အဆောက်အဦဆောက်လုပ်နေထိုင်မှုများမရှိစေရေး အတွက် စစ်ဆေးဆောင်ရွက်ခြင်း၊

အခန်း(၆)

စစ်ဆေးခြင်းနှင့်စီမံခန့်ခွဲရေးနည်းလမ်းအရအရေးယူခြင်း

၂၉။ မြို့နယ်ကော်မတီသည် ကျေးရွာထင်းစိုက်ခင်းများ တည်ထောင်ခြင်း၊ စိုက်ပျိုးခြင်း၊ ထိန်းသိမ်းခြင်း၊ ကာကွယ်ခြင်း၊ ခုတ်လှဲထုတ်လုပ်ခြင်း လုပ်ငန်းအဆင့်ဆင့်ကိုစစ်ဆေးရမည်။

၃၀။ မြို့နယ်သစ်တောအရာရှိသည် ကျေးရွာထင်းစိုက်ခင်းများ၏ လုပ်ငန်းအဆင့်ဆင့်ကို သစ်တောဦးစီးဌာန၏ လုပ်ထုံးလုပ်နည်း၊ စံချိန်စံညွှန်းများနှင့်ညီညွတ်စေရန် စစ်ဆေး၍ မြို့နယ်ကော်မတီသို့တင်ပြရမည်။

၃၁။ အသုံးပြုသူများအဖွဲ့ဝင်မည်သူမဆို သတ်မှတ်ထားသော စည်းကမ်းချက်၊ ညွှန်ကြားချက်များကို ဖောက်ဖျက်လျှင်ဖြစ်စေ၊ လိုက်နာဆောင်ရွက်ရန် ပျက်ကွက်လျှင်ဖြစ်စေ ထိုသူကို ကျေးရွာကော်မတီသည် အောက်ပါစီမံခန့်ခွဲရေးပြစ်ဒဏ်တစ်ရပ်ရပ်ကိုချမှတ်နိုင်သည် -

- (က) ကျေးရွာကော်မတီက သတ်မှတ်ထားသော ဒဏ်ကြေးငွေ ပေးဆောင်စေခြင်း၊
- (ခ) ကျေးရွာထင်းစိုက်ခင်းအသုံးပြုသူများစာရင်းမှ ပယ်ဖျက်ခြင်း၊
- (ဂ) ကာလသတ်မှတ်၍ ထင်းထုတ်ယူသုံးစွဲခြင်းမှ တားမြစ်ခြင်း။

၃၂။ စီမံခန့်ခွဲရေးဆိုင်ရာ ပြစ်ဒဏ်ချမှတ်ပြီးသည့် ပြစ်မှုများအတွက် တရားရုံးတွင်ထပ်မံတရားစွဲဆိုခြင်း မပြုရ။

အခန်း(၇)

စီမံခန့်ခွဲရေးအမိန့်ကို အယူခံခြင်း

၃၃။ (က) ဤဥပဒေအရ ကျေးရွာကော်မတီကချမှတ်သောအမိန့် သို့မဟုတ် ဆုံးဖြတ်ချက်ကို မကျေနပ်သူသည် ယင်းအမိန့် သို့မဟုတ် ဆုံးဖြတ်ချက်ကို ချမှတ်သည့်နေ့မှ ရက်ပေါင်း ၃၀ အတွင်း မြို့နယ်ကော်မတီထံ သတ်မှတ်ထားသည့်အတိုင်း အယူခံဝင်နိုင်သည်။

(ခ) မြို့နယ်ကော်မတီသည် ကျေးရွာကော်မတီကချမှတ်ထားသည့် အမိန့် သို့မဟုတ် ဆုံးဖြတ်ချက်ကို အတည်ပြုခြင်း၊ ပြင်ဆင်ခြင်း သို့မဟုတ် ပယ်ဖျက်ခြင်းပြုနိုင်သည်။

၃၄။ (က) ဤဥပဒေအရ မြို့နယ်ကော်မတီက ချမှတ်သောအမိန့် သို့မဟုတ် ဆုံးဖြတ်ချက်ကို မကျေနပ်သူသည် ယင်းအမိန့် သို့မဟုတ် ဆုံးဖြတ်ချက်ကို ချမှတ်သည့်နေ့မှ ရက်ပေါင်း ၃၀ အတွင်း ညွှန်ကြားရေးမှူးထံ အယူခံဝင်နိုင်သည်။

(ခ) ညွှန်ကြားရေးမှူးသည် မြို့နယ်ကော်မတီက ချမှတ်ထားသည့် အမိန့် သို့မဟုတ် ဆုံးဖြတ်ချက်ကို အတည်ပြုခြင်း၊ ပြင်ဆင်ခြင်း သို့မဟုတ် ပယ်ဖျက်ခြင်းပြုနိုင်သည်။

- ၃၅။ (က) ဤဥပဒေအရ ညွှန်ကြားရေးမှူးက ချမှတ်သောအမိန့် သို့မဟုတ် ဆုံးဖြတ်ချက်ကို မကျေနပ်သူသည် ယင်းအမိန့် သို့မဟုတ် ဆုံးဖြတ်ချက်ကို ချမှတ်သည့်နေ့မှ ရက်ပေါင်း ၃၀ အတွင်း ဝန်ကြီးထံ အယူခံဝင်နိုင်သည်။
- (ခ) ဝန်ကြီးသည် ညွှန်ကြားရေးမှူးက ချမှတ်ထားသည့် အမိန့် သို့မဟုတ် ဆုံးဖြတ်ချက်ကို အတည်ပြုခြင်း၊ ပြင်ဆင်ခြင်း သို့မဟုတ် ပယ်ဖျက်ခြင်းပြုနိုင်သည်။
- (ဂ) ဝန်ကြီး၏ အဆုံးအဖြတ်သည် အပြီးအပြတ်ဖြစ်စေရမည်။

အခန်း(၈)

တားမြစ်ချက်များ

- ၃၆။ မည်သူမျှ ကျေးရွာထင်းစိုက်ခင်းအတွင်း ကျွဲ၊ နွားများ လွှတ်ကျောင်းခြင်း၊ စားကျက်ချခြင်း မပြုရ။
- ၃၇။ မည်သူမျှ ကျေးရွာထင်းစိုက်ခင်းအတွင်းရှိ သစ်ပင်များကို ခွင့်ပြုချက်မရှိဘဲ ခုတ်လှဲခြင်း၊ ပိုင်းဖြတ်ခြင်း၊ ဖျက်ဆီးခြင်း၊ စိုက်ခင်းမြေအား တူးဆွခြင်းမပြုရ။
- ၃၈။ မည်သူမျှ ထင်းစိုက်ခင်းနယ်မြေနှင့် ယင်းနယ်မြေအဖြစ်သတ်မှတ်ရန် ကြေငြာထားသည့် နယ်နိမိတ်မှ ကိုက်(၂၀၀) အတွင်းခွင့်ပြုချက်မရှိဘဲ လောင်စာပစ္စည်းများကို မီးမရှို့ရ။
- ၃၉။ မည်သူမျှ ကျေးရွာထင်းစိုက်ခင်းအတွင်း ခွင့်ပြုချက်မရှိဘဲ မီးရှို့ခြင်း (သို့မဟုတ်) မီးသယ် ယူခြင်း မပြုရ။
- ၄၀။ မည်သူမျှ ကျေးရွာထင်းစိုက်ခင်းမှ ထွက်ရှိသော သစ်တောထွက်ပစ္စည်းတစ်ခုခုကို ခိုးယူ ခြင်းမပြုရ။
- ၄၁။ မည်သူမျှ ကျေးရွာထင်းစိုက်ခင်းအတွင်းသို့ ခွင့်ပြုချက်မရှိဘဲ ကျူးကျော်ဝင်ရောက် စိုက်ပျိုးခြင်း၊ ကျူးကျော်နေထိုင်ခြင်းမပြုရ။
- ၄၂။ မည်သူမျှ ကျေးရွာထင်းစိုက်ခင်းတည်ထောင်ခွင့်ပြုသည့်မြေကို ခွင့်ပြုချက်မရှိဘဲ အခြားမြေ အဖြစ် ပြောင်းလဲအသုံးပြုခြင်း၊ အဆောက်အအုံဆောက်လုပ်နေထိုင်ခြင်း၊ လွှဲပြောင်းရောင်းချခြင်း မပြုလုပ်ရ။

အခန်း(၉)

ပြစ်မှုနှင့်ပြစ်ဒဏ်များ

- ၄၃။ မည်သူမဆို ပုဒ်မ ၃၆ ပါပြဋ္ဌာန်းချက်တစ်ရပ်ရပ်ကို ဖောက်ဖျက်ကျူးလွန်ကြောင်း ပြစ်မှုထင် ရှားစီရင်ခြင်းခံရလျှင် အနည်းဆုံးကျပ် ၅၀၀၀ မှ အများဆုံး ကျပ် ၂၀၀၀၀ ထက်မပိုသောငွေဒဏ် ကျခံစေရမည်။

၄၄။ မည်သူမဆို ပုဒ်မ ၃၇ ၊ ပုဒ်မ ၃၈ ပါပြဋ္ဌာန်းချက်တစ်ရပ်ရပ်ကို ဖောက်ဖျက်ကျူးလွန်ကြောင်း ပြစ်မှုထင်ရှားစီရင်ခြင်းခံရလျှင် (၃)လအထိထောင်ဒဏ်ဖြစ်စေ၊ အနည်းဆုံးကျပ် ၁၀၀၀၀ မှ အများဆုံး ကျပ် ၃၀၀၀၀ ထက်မပိုသောငွေဒဏ် ဖြစ်စေ၊ ဒဏ်နှစ်ရပ်လုံးဖြစ်စေ ကျခံစေရမည်။

၄၅။ မည်သူမဆို ပုဒ်မ ၃၉ ပါပြဋ္ဌာန်းချက်တစ်ရပ်ရပ်ကို ဖောက်ဖျက်ကျူးလွန်ကြောင်း ပြစ်မှုထင်ရှားစီရင်ခြင်းခံရလျှင် (၃)လအထိထောင်ဒဏ်ဖြစ်စေ၊ အနည်းဆုံးကျပ် ၃၀၀၀၀ မှ အများဆုံး ကျပ် ၅၀၀၀၀ ထက်မပိုသောငွေဒဏ် ဖြစ်စေ၊ ဒဏ်နှစ်ရပ်လုံးဖြစ်စေ ကျခံစေရမည်။

၄၆။ မည်သူမဆို ပုဒ်မ ၄၀ ပါပြဋ္ဌာန်းချက်တစ်ရပ်ရပ်ကို ဖောက်ဖျက်ကျူးလွန်ကြောင်း ပြစ်မှုထင်ရှားစီရင်ခြင်းခံရလျှင် (၃)လအထိထောင်ဒဏ်ဖြစ်စေ၊ အနည်းဆုံးကျပ် ၄၀၀၀၀ မှ အများဆုံး ကျပ် ၆၀၀၀၀ ထက်မပိုသောငွေဒဏ် ဖြစ်စေ၊ ဒဏ်နှစ်ရပ်လုံးဖြစ်စေ ကျခံစေရမည်။

၄၇။ မည်သူမဆို ပုဒ်မ ၄၁ ပါပြဋ္ဌာန်းချက်တစ်ရပ်ရပ်ကို ဖောက်ဖျက်ကျူးလွန်ကြောင်း ပြစ်မှုထင်ရှားစီရင်ခြင်းခံရလျှင်(၃)လအထိထောင်ဒဏ်ဖြစ်စေ၊ အနည်းဆုံးကျပ် ၅၀၀၀၀ မှ အများဆုံး ကျပ် ၇၀၀၀၀ ထက်မပိုသောငွေဒဏ် ဖြစ်စေ၊ ဒဏ်နှစ်ရပ်လုံးဖြစ်စေ ကျခံစေရမည်။

၄၈။ မည်သူမဆို ပုဒ်မ ၄၂ ပါပြဋ္ဌာန်းချက်တစ်ရပ်ရပ်ကို ဖောက်ဖျက်ကျူးလွန်ကြောင်း ပြစ်မှုထင်ရှားစီရင်ခြင်းခံရလျှင်(၆)လအထိထောင်ဒဏ်ဖြစ်စေ၊ အနည်းဆုံးကျပ် ၇၀၀၀၀ မှ အများဆုံး ကျပ် ၁၀၀၀၀၀ ထက်မပိုသောငွေဒဏ် ဖြစ်စေ၊ ဒဏ်နှစ်ရပ်လုံးဖြစ်စေ ကျခံစေရမည်။

၄၉။ မည်သူမဆို ဤဥပဒေအရ ပြစ်မှုတစ်ခုခုကျူးလွန်ခြင်းကို အားပေးကူညီလျှင် သို့မဟုတ် ကျူးလွန်ရန် အားထုတ်လျှင် သို့မဟုတ် ပူးပေါင်းကြံစည်လျှင် ယင်းကျူးလွန်သည့် ပြစ်မှုအတွက် ပြဋ္ဌာန်းထားသည့် ပြစ်ဒဏ်ကိုကျခံစေရမည်။

၅၀။ မည်သူမဆို တားမြစ်ချက်တစ်စုံတစ်ရာအား ဖောက်ဖျက်ကြောင်း ထင်ရှားတွေ့ရှိပါက သက်ဆိုင်ရာ ကျေးရွာကော်မတီ ဥက္ကဋ္ဌ သို့မဟုတ် အတွင်းရေးမှူးက တရားစွဲဆိုရမည်။

၅၁။ တရားရုံးသည်ဤဥပဒေအရ တရားစွဲဆိုတင်ပို့သောပြစ်မှုတစ်ရပ်ရပ်နှင့်စပ်လျဉ်း၍ ပြစ်မှုထင်ရှားတွေ့ရှိလျှင် သက်ဆိုင်ရာပြစ်မှုအတွက် ချမှတ်ရမည့်ပြစ်ဒဏ်အပြင် -

- (က) ကျေးရွာထင်းစိုက်ခင်းမှထွက်ရှိသည့် ပြစ်မှုနှင့်သက်ဆိုင်သော သစ်တောထွက်ပစ္စည်းများကို ပြည်သူ့ဘဏ္ဍာအဖြစ် သိမ်းဆည်းရန် အမိန့်ချမှတ်ရမည်၊
- (ခ) ပုဒ်မခွဲ (က) အရ ပြည်သူ့ဘဏ္ဍာအဖြစ် သိမ်းဆည်းသောပစ္စည်းများကို ကျေးရွာကော်မတီသို့ လွှဲပြောင်းပေးရမည်၊
- (ဂ) ပြစ်မှုကျူးလွန်ရာတွင်အသုံးပြုသည့် ယာဉ်၊ တိရစ္ဆာန်နှင့် အခြားစက်ပစ္စည်းကိရိယာ တန်ဆာပလာများကို ပြည်သူ့ဘဏ္ဍာအဖြစ်သိမ်းဆည်းရန် အမိန့်ချမှတ်နိုင်သည်၊
- (ဃ) ပြစ်မှုကျူးလွန်ခြင်းကြောင့်ပျက်စီးဆုံးရှုံးမှုတန်ဖိုးကို ကျေးရွာကော်မတီသို့ လျော်ကြေးပေးဆောင်စေရန် အမိန့်ချမှတ်နိုင်သည်။

- (င) လျော်ကြေးငွေသတ်မှတ်ရာတွင် ပြစ်မှုကျူးလွန်ခြင်းကြောင့် ပျက်စီးဆုံးရှုံးသောတန်ဖိုးကိုအခြေခံပြီး သင့်လျော်သောလျော်ကြေးငွေကို သတ်မှတ်နိုင်သည်။
- (စ) ကျေးရွာထင်းစိုက်ခင်းမြေအတွင်း ကျူးကျော်နေထိုင်သူနှင့် အဆောက်အဦကို ဖျက်သိမ်း ဖယ်ရှား ထွက်ခွာစေရန် အမိန့်ချမှတ်နိုင်သည်။

၅၂။ တရားရုံးက ပုဒ်မ ၅၁၊ ပုဒ်မခွဲ (စ)အရ အမိန့်ချမှတ်သည့်အခါ မြို့နယ်ကော်မတီဥက္ကဋ္ဌသည် အဆိုပါ အမိန့်အတိုင်း နေထိုင်သူနှင့် အဆောက်အဦကို ဖျက်သိမ်း ဖယ်ရှား ထွက်ခွာစေရန် ဆောင်ရွက်ခွင့်ရှိသည်။

၅၃။ တရားရုံးသည် ပုဒ်မ ၄၃၊ ပုဒ်မ ၄၄၊ ပုဒ်မ ၄၅ ၊ ပုဒ်မ ၄၆ ၊ ပုဒ်မ ၄၇ ၊ ပုဒ်မ ၄၈ အရ တပ်ရိုက်သည့် ဒဏ်ငွေအားလုံးကိုဖြစ်စေ၊ တစ်စိတ်တစ်ဒေသကိုဖြစ်စေ ဆုံးရှုံးနစ်နာသည့် ကျေးရွာကော်မတီထံသို့ နစ်နာကြေးအဖြစ် ထုတ်ပေးနိုင်သည်။

အခန်း(၁၀)
အထွေထွေ

၅၄။ ဤဥပဒေအရ တရားစွဲဆိုတင်ပို့သော ပြစ်မှုတစ်ရပ်ရပ်နှင့်စပ်လျဉ်းသည့် သက်သေခံပစ္စည်းသည် တရားရုံးရှေ့သို့တင်ပို့ရန် မလွယ်ကူသောပစ္စည်းဖြစ်ပါက ယင်းသက်သေခံပစ္စည်းအား မည်ကဲ့သို့ စီမံဆောင်ရွက်ထားကြောင်းကို အစီရင်ခံစာဖြင့်ဖြစ်စေ၊ အခြားစာရွက်စာတမ်း၊ ဓာတ်ပုံအထောက်အထားများဖြင့်ဖြစ်စေ၊ တင်ပြခွင့်ပြုရန် သက်ဆိုင်ရာတရားရုံးသို့ ကြိုတင်ပြီး တင်ပြဆောင်ရွက်ရမည်။

၅၅။ ဤဥပဒေအရ သစ်တောဦးစီးဌာနကရရန်ရှိသော ငွေများကို မြေခွန်မပြေ ကျန်ငွေဖြစ်ဘိသကဲ့သို့ ကောက်ခံရမည်။ ဤကိစ္စအလို့ငှာ ဝန်ကြီးကတာဝန်ပေးအပ်ထားသော သစ်တောအရာရှိသည် တည်ဆဲဥပဒေများအရကော်လီထွော့အရာရှိ၏ လုပ်ပိုင်ခွင့်များကို ကျင့်သုံးဆောင်ရွက်ခွင့်ရှိစေရမည်။

၅၆။ မြန်မာနိုင်ငံရဲတပ်ဖွဲ့သည် မြို့နယ်နှင့်ကျေးရွာကော်မတီဝင်များ သို့မဟုတ် သစ်တောဝန်ထမ်းများက ယင်းတို့၏ တာဝန်၊ ဝတ္တရားများကို ဆောင်ရွက်ရာ၌ အကူအညီတောင်းခံလာလျှင် ကူညီပေးရမည်။

၅၇။ ဤဥပဒေအရ ကျူးလွန်သည့်ပြစ်မှုများအား ရဲအရေးယူပိုင်ခွင့်ရှိသောပြစ်မှုများအဖြစ် သတ်မှတ်သည်။

၅၈။ ဤဥပဒေပါပြဋ္ဌာန်းချက်များအရ အများပြည်သူတို့၏ အကျိုးငှာ သဘောရိုးဖြင့် လုပ်ငန်းတာဝန်ဆောင်ရွက်သောကော်မတီဝင် သို့မဟုတ် သစ်တောအရာရှိတို့အပေါ် ပြစ်မှုကြောင်းအရဖြစ်စေ၊ တရားမကြောင်းအရဖြစ်စေ အရေးယူခြင်းမရှိစေရ။

၅၉။ ဤဥပဒေပါပြဋ္ဌာန်းချက်များကို ကျူးလွန်ဖောက်ဖျက်သော ပြစ်မှုများအား ဤဥပဒေအရသာ အရေးယူ ဆောင်ရွက်ရမည်။

၆၀။ ဤဥပဒေပါ ပြဋ္ဌာန်းချက်များကို အကောင်အထည်ဖော်ဆောင်ရွက်နိုင်ရန်အတွက် -

- (က) ဝန်ကြီးသည် လိုအပ်သော နည်းဥပဒေ၊ စည်းမျဉ်း သို့မဟုတ် စည်းကမ်းများကို အစိုးရအဖွဲ့၏ သဘောတူညီမှုဖြင့် ထုတ်ပြန်နိုင်သည်။
- (ခ) ဝန်ကြီးသည် လိုအပ်သော အမိန့်ကြော်ငြာစာ၊ အမိန့်၊ ညွှန်ကြားချက်နှင့် လုပ်ထုံး လုပ်နည်းများကို ထုတ်ပြန်နိုင်သည်။

ပြည်ထောင်စုသမ္မတမြန်မာနိုင်ငံတော် ဖွဲ့စည်းပုံအခြေခံဥပဒေအရ ကျွန်ုပ်လက်မှတ်ရေးထိုးသည်။

ဉာဏ်ဝင်း၊
ဝန်ကြီးချုပ်၊
ပဲခူးတိုင်းဒေသကြီးအစိုးရအဖွဲ့။

ပြည်ထောင်စုသမ္မတမြန်မာနိုင်ငံတော်
ပတ်ဝန်းကျင်ထိန်းသိမ်းရေးနှင့်သစ်တောရေးရာဝန်ကြီးဌာန
သစ်တောဦးစီးဌာန
ကျေးရွာထင်းစိုက်ခင်းတည်ထောင်ခွင့်လက်မှတ်

၁။ ပဲခူးတိုင်းဒေသကြီး အစိုးရအဖွဲ့ရုံးတွင် ရက်နေ့၌ကျင်းပသော အစည်းအဝေး ဆုံးဖြတ်ချက်နှင့် ပဲခူးတိုင်းဒေသကြီးကျေးရွာထင်းစိုက်ခင်းဥပဒေပုဒ်မ ၁၈ အရ ပဲခူးတိုင်းဒေသကြီးခရိုင်၊မြို့နယ်၊ကျေးရွာအုပ်စု၊ကျေးရွာအနီး တွင်ကျေးရွာထင်းစိုက်ခင်းအဖြစ်သတ်မှတ်ထူထောင်ခွင့်ပြုသည်။

၂။ အောက်ဖော်ပြပါနေရာများရှိ ကျေးရွာထင်းစိုက်ခင်းကို စိုက်ပျိုးထိန်းသိမ်းကြီးကြပ်ခြင်းအားမြို့နယ်ကော်မတီနှင့်ကျေးရွာကော်မတီ၏ စီမံအုပ်ချုပ်မှုအောက် တွင်ထားရှိလိုက်သည် -

- (က) ကျေးရွာထင်းစိုက်ခင်း၏ အမည်နှင့်တည်နေရာ
- (ခ) ကျေးရွာထင်းစိုက်ခင်းနယ်နိမိတ်ရှိ သိသာထင်ရှားသော အမှတ်အသားများ၏ လတ္တီတွဒ်၊ လောင်ဂျီတွဒ် (မြေပုံညွှန်း အမှတ်များ)၊
- (ဂ) ဧရိယာ။

၃။ ကျေးရွာထင်းစိုက်ခင်းများ စီမံအုပ်ချုပ်ခြင်း၊ စိုက်ပျိုးခြင်း၊ ခုတ်ယူထုတ်လုပ်ခြင်း၊ ပြန်လည်စိုက်ပျိုးခြင်း၊ စီမံချက်ရေးဆွဲဆောင်ရွက်ရန်အတွက် ကျေးရွာကော်မတီသို့ ဤတည်ထောင်ခွင့်လက်မှတ်ကို ထုတ်ပေးခြင်းဖြစ်သည်။

၄။ ကျေးရွာထင်းစိုက်ခင်းတည်ထောင်ခွင့်ပြုသည့်မြေကို ခွင့်ပြုချက်မရှိဘဲ အခြားမြေအဖြစ် ပြောင်းလဲအသုံးပြုခြင်း၊ အဆောက်အဦဆောက်လုပ်နေထိုင်ခြင်း၊ လွှဲပြောင်းရောင်းချခြင်း၊ ပေါင်နံခြင်းမပြုလုပ်ရန် ကျေးရွာထင်းစိုက်ခင်း ဥပဒေပုဒ်မ ၄၂ အရ တားမြစ်လိုက်သည်။

ညွှန်ကြားရေးမှူး
တိုင်းဒေသကြီးသစ်တောဦးစီးဌာန
ပဲခူးတိုင်းဒေသကြီး


ကျေးရွာထင်းစိုက်ခင်းကြီးကြပ်ရေးကော်မတီ

.....မြို့နယ်၊ကျေးရွာ

(.....ခုနစ်၊လ၊ရက်)

"ကျေးရွာထင်းစိုက်ခင်း အသုံးပြုသူများ အဖွဲ့ဝင် အသိအမှတ်ပြုလွှာ"

.....ကျေးရွာအုပ်စု၊ကျေးရွာနေ နိုင်ငံသားစိစစ်ရေးကတ်ပြား
အမှတ်.....ကိုိုင်ဆောင်သူ ဦး/ဒေါ်.....အား ကျေးရွာ
ထင်းစိုက်ခင်းကြီးကြပ်ရေးကော်မတီမှ ကျေးရွာထင်းစိုက်ခင်းအသုံးပြုသူများအဖွဲ့၏ အဖွဲ့ဝင်အဖြစ်
အသိအမှတ်ပြုလိုက်သည်။



၂၀၀၅

ကျေးရွာထင်းစိုက်ခင်းကြီးကြပ်ရေးကော်မတီ

.....ကျေးရွာ

အစည်းအဝေးမှတ်တမ်းပုံစံ

(.....)ရက်နေ့၊ (:)အချိန်၊ကျေးရွာထင်းစိုက်ခင်းကြီးကြပ်
ရေးကော်မတီအစည်းအဝေးမှတ်တမ်း

အစည်းအဝေးတက်ရောက်သူများ

- | | |
|------------------|-----------------------------------|
| (က) ဦး/ဒေါ်..... | ဥက္ကဋ္ဌ |
| (ခ) ဦး/ဒေါ်..... | အဖွဲ့ဝင် |
| (ဂ) ဦး/ဒေါ်..... | အတွင်းရေးမှူး |
| (ဃ) ဦး/ဒေါ်..... | အသုံးပြုသူများအဖွဲ့ ဥက္ကဋ္ဌ |
| (င) ဦး/ဒေါ်..... | အသုံးပြုသူများအဖွဲ့ အတွင်းရေးမှူး |
| (စ) ဦး/ဒေါ်..... | အသုံးပြုသူများအဖွဲ့ အဖွဲ့ဝင် |
| (ဆ) ဦး/ဒေါ်..... | ရပ်မိ/ရပ်ဖ |

မတက်ရောက်နိုင်သူများ

- | | |
|------------------|------------|
| (က) ဦး/ဒေါ်..... | (မကျန်းမာ) |
| (ခ) ဦး/ဒေါ်..... | (တာဝန်) |

၁။ ရည်ရွယ်ချက်

.....
.....။

၂။ ကော်မတီဥက္ကဋ္ဌမှဆွေးနွေးခြင်း

.....
.....။

၃။ တက်ရောက်သူများမှဆွေးနွေးခြင်း

.....
.....
.....။

၄။ ညှိနှိုင်းဆုံးဖြတ်ချက်များချမှတ်ခြင်း

- (က)ရန်။
- (ခ)ရန်။
- (ဂ)ရန်။
- (ဃ)ရန်။
- (င)ရန်။

အတည်ပြုသူ မှတ်တမ်းတင်သူ
 (...ကျေးရွာထင်းစိုက်ခင်းကြီးကြပ်ရေးကော်မတီ)(...ကျေးရွာထင်းစိုက်ခင်းကြီးကြပ်ရေးကော်မတီ)